



## Eżamijiet ta' Nofs is-Sena

Frar 2015

---

IT-TIELET SENA

IL-MALTI (IL-FEHIM MIS-SMIGH)

FIN: 15 –il minuta

---

### Il-Karta tal-Ghalliema

#### Gwida għat-Tmexxija tal-Eżami tal-Fehim mis-Smigh

Jitqassmu l-karti bil-mistoqsijiet u l-istudenti jiktbu isimhom, kunjomhom u l-klassi. Kull taqsima għandha 5 marki.

<b>L-Istruzzjonijiet għas-silta:</b>	
1.	L-istudenti jintalbu jifflu l-karta.
2.	L-istudenti jisimghu lill-eżaminatur jaqra s-silta, l-istruzzjonijiet tat-taħriġ u t-taħriġ innifsu <u>għall-ewwel darba</u> . Waqt il-qari l-istudenti jkunu jistgħu jibdew iwieġbu l-mistoqsijiet.
3.	L-istudenti jisimghu lill-eżaminatur jaqra s-silta, l-istruzzjonijiet tat-taħriġ u t-taħriġ innifsu <u>għat-tieni darba</u> . Waqt il-qari l-istudenti jkunu jistgħu jkomplu jwieġbu l-mistoqsijiet.

## Is-Silta: Oġġetti Maġiċi

Ħafna u ħafna żmien ilu, kien hemm raġel li kellu flawt maġiku. Kull meta kien idoqq il-flawt, l-annimali kienu jiġu hdejh u hu kien ikun jista' jkellimhom bil-lingwa tiegħu. B'hekk, hu kien ġieli jqatta' ljieli sħaħ mal-annimali ġol-bosk. L-annimali, min-naħa tagħhom, kienu jafdaw fih u jkellmuh fuq kollox.

Darba minnhom, l-annimali bdew jirakkuntaw lir-raġel fuq iż-żewġ ġganti li kienu jgħixu fuq l-għolja tal-Qamar Kwinta. Qalulu li l-ġganti kellhom ballun tad-deheb li min jirnexxilu jiksbu, ikun jista' jaqta' x-xewqat kollha tiegħu. Minbarra dan il-ballun, il-ġganti kellhom kappell li kull min jilbsu jkun l-akbar għaref fuq wiċċ id-dinja!

Meta beda jisbaħ il-jum u x-xemx kienet bilkemm tidher fl-orizzont, ir-raġel qabad it-triq lura lejn il-villagġ fejn kien jgħix. Ma kellew lil hadd u ngħalaq waħdu ġo daru. Beda jippjana kif jista' jmur għand il-ġganti tal-għolja tal-Qamar Kwinta. In-nies tal-villagġ, ħbieb tiegħu, bdew jithassbu fuqu u kienu jeħdulu d-dar ikel u bżonnijiet ta' kuljum għax hasbu li r-raġel kien ma jiflaħx. Hu beda jirrabja u ftit ftit issuppervja għax ħbiebu bdew idejquh. Spiċċa biex, bla ma jaf, tilef lill-ħbieb kollha tiegħu.

Iddeċieda li jmur għand il-ġganti. Wara ħafna inkwiet u diffikultajiet, ir-raġel wasal fuq l-għolja tal-Qamar Kwinta. Il-ġganti dahhluh ġo darhom u tawh ikel tajjeb. Qatta' magħhom ġimġha shiħa u mas-seba' jum, il-ġganti wrewh il-kappell tal-għerf u l-ballun tad-deheb li r-raġel tant kien sema' dwarhom mingħand l-annimali tal-bosk. Matul il-lejl, ir-raġel qam u ma setax jieqaf jaħseb dwar dawk l-oġġetti maġiċi. Il-ħsieb li jista' jkun għaref kbir u sultan fuq il-ħlejjaq ma setax iħallih jorqod. Waqt li l-ġganti kienu reqdin, ir-raġel mar u b'heffa tal-għaġeb seraq il-ballun tad-deheb u l-kappell tal-għerf, ħarab mill-għolja tal-Qamar Kwinta kemm jista' jkun malajr u mar lura fil-bosk.

Permezz tal-ballun tad-deheb, ir-raġel irnexxielu jakkwista flus u rikkezzi li qatt qabel ma kien immaġinathom. Akkwista wkoll palazz kbir mimli hitan tal-irħam u oġġetti tad-deheb. Kien ferħan għal ftit iżda ħbieb ma kienx baqagħlu. Kien tilifhom u ħalliehom warajh. Imma meta libes il-kappell tal-għerf induna li l-flus mħumiex kollox. Beda jiftakar fin-nies tal-villagġ li tant kienu jhobbuh u fl-annimali tal-bosk li tant kien jieħu gost jitkellem magħhom. Irrealizza li l-bniedem ikun sinjur, mhux skont kemm ikollu flus biss, iżda skont kemm qalbu tkun kbira u miftuħa għall-imħabba lejn l-oħrajn.

**Taħriġ A. Imla l-vojt skont dak li smajt fis-silta.****(½ x 10 = 5 marki)**

1. Ir-raġel tal-\_\_\_\_\_ maġiku kien jigbor l-\_\_\_\_\_ hdejh u jkellimhom bil-\_\_\_\_\_ tiegħu.
2. Darba sar jaf biż-żewġ \_\_\_\_\_ li kienu jgħixu fuq l-għolja tal-\_\_\_\_\_.
3. Meta mar għandhom, dawn tawh ikel tajjeb u mas-\_\_\_\_\_ jum urewh il-kappell tal-\_\_\_\_\_ u l-\_\_\_\_\_ tad-deheb.
4. Permezz tagħhom, ir-raġel sar \_\_\_\_\_ iżda għaraf li kien tilef lil \_\_\_\_\_ kollha.

**Taħriġ B. Aqta' linja taht Veru jew Falz.****(5 marki)**

1.	L-animali kienu jafdaw lir-raġel u jkellmuh fuq kollox.	Veru	Falz
2.	Min jilbes il-kappell li kellhom il-ġganti kien isir l-aktar bniedem għani fid-dinja.	Veru	Falz
3.	Għal xi żmien, ir-raġel kien ma jiflaħx u għalhekk in-nies tal-villagġ bdew iżuruh.	Veru	Falz
4.	Ir-raġel seraq l-oġġetti maġiċi matul il-lejl.	Veru	Falz
5.	Bis-saħħa tal-oġġetti maġiċi, ir-raġel kien sab il-ferħ veru li kien jixtieq f'ħajtu.	Veru	Falz

**Tmiem il-karta**